

Hücumda Kazbek Tuayevdir...

Köhnə “Neftçi” – şöhrətli “Neftçi”



“Neftçi”nin SSRİ çempionatlarının güclülər dəstəsində böyük hesabla qazandığı qələbələrdən biri 1966-cı il oktyabrın 4-də qeydə alınıb. Onda hələ heç kim bilmirdi ki, daha 57 gün keçəcək və 30 noyabr axşamında Azərbaycan futbolunun flaqmanı xalqımızı tarixi nailiyyətlə sevindirəcək, çempionatın bürünc medalları ilk dəfə Bakıya gətiriləcək və bu, bütün respublikada toy-bayrama çevriləcək.

Bakı komandasını fəxri kürsüyə aparan yolda ən inamlı addımlardan biri məhz oktyabrın 4-də Daşkəndin “Paxtakor” komandası ilə görüşdə atıldı və həmin payız axşamının qəhrəmanı 5:0 hesabı ilə başa çatan oyunda 3 qolun müəllifi, sağ cinah hücumçumuz Kazbek Tuayev oldu.

Bu, birbaşa stadionun tribunalarında 40 min azarkeşin, eləcə də yüz minlərlə televiziya tama-

şaçısının ürəyindən olan qələbə idi. Azərbaycanlı futbol həvəskarlarının heç vaxt unutmayacağı həmin çempionatda 34 oyunda meydana çıxıb, 14 qol vuran K.Tuayev komandanın ən sərrast hücumçusu oldu.

Üç dəfə – 1963, 1966 və 1967-ci illərdə SSRİ-nin ən yaxşı 33 futbolçusu sırasına daxil edilmiş və “Neftçi”nin 88 illik tarixində koman-

danın ən güclü hücumçularından biri kimi yaşayan K.Tuayevin qarşıdakı noyabr ayında 85 yaşı tamam olacaq. Bu il həm də onun Prezident Heydər Əliyevin sərəncamı ilə 2000-ci ildə Vətənin yüksək mükafatı “Şöhrət” ordeni ilə təltif olunmasının 25-ci ilidir.

Müxtəlif illərdə “Neftçi”nin şərəfini qorumuş daha 4 futbolçunun Ələkbər Məmmədov, Anatoli Banişevski, İsgəndər Cavadov və Qurban Qurbano-
vun da “Şöhrət” ordeninə layiq görüldüklərini bu yazıda xatırlamaq, zənnimcə, yerinə düşər.

**Oqtay BAYRAMOV,
Əməkdar jurnalist**